



سوال

دعا کے بعد منہ پر ہاتھ پھیرنے کا حکم السلام علیکم ورحمۃ اللہ وبرکاتہ دعا کے بعد منہ پر ہاتھ پھیرنے کا کیا حکم ہے، جواب دے کر مشکور ہوں۔؟

جواب

الجواب بعون الوهاب بشرط صحیحہ السؤال

وعلیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

دعا کرنا ایک مشروع عبادت ہے، اور دعائیں ہاتھ اٹھانا عجزی وانکساری کی علامت ہے، لیکن دعا کے بعد چہرے پر ہاتھ پھیرنا کسی صحیح حدیث سے ثابت نہیں ہے۔ دعا کے بعد چہرے پر ہاتھ پھیرنے کے حوالے سے منقول تمام شمار ضعیف ہیں، جنہیں امام البانی نے ضعیف قرار دیا ہے۔ منقول ضعیف آثار کی تفصیل مندرجہ ذیل ہے: حدیث نمبر ۱: ”حَدَّثَنَا أَبُو مُوسَى مُحَمَّدُ بْنُ الْمُثَنَّى وَإِبْرَاهِيمُ بْنُ الْمُغْتُوبِ وَغَيْرُ وَاحِدٍ قَالُوا حَدَّثَنَا حَمَّادُ بْنُ عِيسَى النُّجَيْمِيُّ عَنْ حِطْلَةَ بْنِ أَبِي سَفْيَانَ النُّجَيْمِيِّ عَنْ سَالِمِ بْنِ عَبْدِ اللَّهِ عَنْ أَبِيهِ عَنْ عُمَرَ بْنِ الْخَطَّابِ رَضِيَ اللَّهُ عَنْهُ قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا رَفَعَ يَدَيْهِ فِي الدُّعَاءِ لَمْ يَحْطَلْمَا حَتَّى يَمْسَحَ بِمَا وَجْهَهُ قَالَ أَبُو عِيسَى بِإِسْنَادٍ غَرِيبٍ لَا نَعْرِفُهُ إِلَّا مِنْ حَدِيثِ حَمَّادِ بْنِ عِيسَى وَقَدْ تَفَرَّدَ بِهِ وَهُوَ قَلِيلٌ الْحَدِيثِ وَقَدْ حَدَّثَ عَنْهُ النَّاسُ وَحِطْلَةُ بْنُ أَبِي سَفْيَانَ النُّجَيْمِيُّ وَثَقَّةٌ يَحْتَجُّ بِبَنِي سَعِيدِ الْقَطَّانِ“ ترجمہ: عمر بن خطاب رضی اللہ تعالیٰ عنہ سے مروی ہے انہوں نے کہا کہ جب رسول اللہ صلی اللہ علیہ وسلم دعائیں اپنے ہاتھ اٹھاتے تو ان کو اپنے منہ پر پھیرنے سے پہلے نیچے نہ چھوڑتے۔ تنقید: یہ حدیث بہت ہی ضعیف ہے کیونکہ اس کی سند میں حماد بن عیسیٰ بن عبیدہ جسنی بہت ہی ضعیف ہے اس کے متعلق محدثین کے فیصلے سنیے: امام ابو حاتم نے اسے ضعیف الحدیث کہا۔ امام ابو داؤد نے اسے ضعیف اور منکر الحدیث کہا۔ امام حاکم اور امام نفاش نے کہا کہ یہ امام ابن جریر اور امام جعفر صادق سے موضوع (جھوٹی) حدیثیں بیان کرتا تھا۔ امام ابن حبان نے کہا کہ وہ ابن جریر اور عبد العزیز بن عمر بن عبد العزیز سے تبدیل شدہ (جھوٹی) حدیثیں بیان کرتا ہے۔ جن کو بطور دلیل پیش کرنا جائز نہیں۔ امام دارقطنی نے بھی اسے ضعیف کہا۔ امام ابن ماکولانے کہا کہ محدثین نے اسکی حدیثوں کو ضعیف قرار دیا ہے۔ میزان الاعتدال جلد نمبر ۱ ص ۵۹۸ و تہذیب التہذیب جلد نمبر ۳ صفحہ نمبر ۱۹۱۸۔ لہذا یہ حدیث قابل حجت نہیں۔ حدیث نمبر ۲: ”حَدَّثَنَا قُتَيْبَةُ بْنُ سَعِيدٍ حَدَّثَنَا ابْنُ أَبِي لَيْثَةَ عَنْ حَفْصِ بْنِ هَاشِمِ بْنِ عَبْدِ بْنِ أَبِي وَقَّاصٍ عَنْ النَّسَائِبِ بْنِ يَزِيدَ عَنْ أَبِيهِ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ إِذَا دَعَا فَرَفَعَ يَدَيْهِ مَسَحَ وَجْهَهُ بِيَدَيْهِ“ سنن ابی داؤد حدیث نمبر 1275 باب الدعاء۔ کتاب الصلوات ترجمہ: سائب بن یزید اپنے باپ یزید بن سعید سے بیان کرتے ہیں کہ نبی کریم صلی اللہ علیہ وسلم جب ہاتھ اٹھا کر دعا کرتے تو اپنے ہاتھوں کو اپنے ہاتھوں کو منہ پر پھیرتے تھے۔ تنقید: یہ حدیث بھی سخت ترین ضعیف ہے جو قابل حجت نہیں۔ اسکی ضعیف ہونے کے دو سبب ہیں۔ نمبر (۱) اس کی سند میں ایک راوی حفص بن ہاشم بن عقبہ بن ابی وقاص مجہول بلکہ فرضی راوی ہے کیونکہ کتب تاریخ سے ہاشم بن عقبہ بن ابی وقاص کا کوئی ایسا بیٹا نہیں ملتا جس کا نام حفص ہو۔ دیکھیے: تہذیب التہذیب جلد ۲ ص ۲۲۰-۲۲۱۔ امام ذہبی نے بھی اسے مجہول لکھا ہے۔ دیکھیے: میزان الاعتدال جلد ۱ ص ۵۶۹۔ نمبر (۲) اس کی سند میں اس حفص کا شاگرد عبد اللہ بن لہیعہ ضعیف راوی ہے اس کا گھر حلب کی وجہ سے اس کی اکثر کتب جل گئی تھیں اور اس کا حافظہ خراب ہو گیا تھا۔ بات مجہول جانا تھا جس طرح لوگ کہتے اسی طرح حدیث بیان کر دیتا تھا۔ جن محدثین نے ان کا گھر اور کتب حلب سے پہلے ان سے حدیثیں سنیں اور لکھیں وہ صحیح ہیں۔ جیسے عبد اللہ بن دہب، عبد اللہ بن مبارک، عبد اللہ بن یزید، مقرئ، عبد اللہ بن مسلمہ قصبی ان کا سماع تو اس سے صحیح ہے یعنی ان کی روایات اس سے صحیح ہیں اور دوسروں کی نہیں کیونکہ پھر اپنے حافظے کی خرابی کی وجہ سے سچی اور جھوٹی ہمہ قسم کی روایات بیان کرتا رہتا تھا۔ اور یہ حدیث اس نے ایک مجہول بلکہ ایک فرضی راوی حفص بن ہاشم بن عقبہ بن ابی وقاص سے بیان کی ہے۔ لہذا یہ حدیث بھی مذکورہ بالا وجوہ سے مردود ہے مقبول نہیں۔ عبد اللہ بن لہیعہ کا ترجمہ دیکھو: میزان الاعتدال ج ۲ ص ۳۴۵ تا ۳۸۳ و تہذیب التہذیب جلد ۵ ص ۳۴۳ تا ۳۴۹۔ حدیث نمبر ۳: ”حَدَّثَنَا أَبُو كُرَيْبٍ وَمُحَمَّدُ بْنُ الصَّبَّاحِ قَالَا حَدَّثَنَا عَائِدَةُ بْنُ جَيْبٍ عَنْ صَالِحِ بْنِ حَسَّانِ الْأَنْصَارِيِّ عَنْ مُحَمَّدِ بْنِ كَعْبٍ الْأَنْصَارِيِّ عَنْ ابْنِ عَبَّاسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا دَعَوْتَ اللَّهَ فَادْعُ بِبَاطِنِ كَفِّكَ وَلَا تَدْعُ بِظُهُورِهِمَا فَإِذَا فَرَغْتَ فَامْسَحْ بِمَا وَجْهَكَ“



سنن ابن ماجہ باب من رفع یدہ فی الدعاء و مسح بہما وجہہ۔ ص ۸۲ قیام اللیل ص ۳۲۶ باب مسح الرجل ووجہہ بیدہ بعد فراغہ من الدعاء لمحمد بن نصر مروزی و مستدرک حاکم ج ۱ ص ۵۳۶
والمعجم الکبیر ج ۳ ص ۹۸ بحوالہ ارواء الغلیل ج ۲ ص ۸۷۹ ترجمہ: عبد اللہ بن عباس رضی اللہ تعالیٰ عنہما سے روایت ہے انہوں نے کہا کہ رسول اللہ صلی اللہ علیہ وسلم نے فرمایا جب تو اللہ تعالیٰ سے دعا کرے تو اپنے ہاتھوں کو ہتھیلیوں سے کیا کر یعنی سیدھے ہاتھوں سے اور ان کی پشتوں سے نہ کیا کر یعنی لٹے ہاتھوں سے اور جب تو دعا سے فارغ ہو تو اپنے دونوں ہاتھوں کو اپنے منہ پر پھیر لیا کر۔ تنقید: یہ حدیث موضوع (جھوٹی) ہونے کی وجہ سے مردود ہے مقبول نہیں کیونکہ اس کی سند میں صالح بن حسان بالاتفاق ضعیف ترین اور متروک راوی ہے۔ اسکے متعلق محدثین کے فیصلے سنئے۔ امام احمد بن حنبل اور امام یحییٰ بن معین نے کہا کہ وہ ضعیف الحدیث ہے بلکہ کچھ بھی نہیں۔ امام بخاری اور امام ابو حاتم نے اسے منکر الحدیث کہا۔ امام نسائی نے اسے متروک الحدیث کہا۔ امام ابوداؤد نے اسے ضعیف کہا نیز منکر الحدیث کہا۔ امام ابن حبان نے کہا کہ وہ طوائف کے گانے اور قوالیاں سنتا تھا اور ثقہ راویوں سے موضوع حدیثیں بیان کرتا تھا۔ یعنی خود گھڑ کے ان کی طرف منسوب کرتا تھا۔ امام دارقطنی نے بھی اسے ضعیف کہا۔ امام ابو نعیم اصبہانی نے اسے منکر الحدیث اور متروک کہا۔ امام خطیب بغدادی نے کہا کہ تمام محدثین کا اس کے ضعیف ہونے پر اجماع ہے۔ دیکھو: تہذیب التہذیب ج ۴ ص ۳۸۵ و میزان الاعتدال ج ۲ ص ۲۹۱-۲۹۲۔
تنبیہ: امام بخاری فرماتے ہیں کہ جس راوی کے متعلق میں جرح کا لفظ منکر الحدیث استعمال کروں وہ اتنا ضعیف ہوتا ہے کہ اس سے روایت کرنا جائز اور حلال نہیں۔ دیکھو میزان الاعتدال ج ۱ ص ۶۔ ترجمہ ابان بن جبہ ابی عبد الرحمن کوفی۔ لہذا یہ حدیث بھی جھوٹی ہونے کی وجہ سے مردود ہوئی مقبول نہیں۔ حدیث نمبر 4: ”عن ابن عباس عن رسول اللہ صلی اللہ علیہ وسلم قال اذا سلمتم اللہ فاسلوہ بطون الکفکم ثم لاتردوہا۔ حتی تمسوا بھا وجو حکم۔“ قیام اللیل لمحمد بن نصر مروزی ص 1236 ترجمہ: عبد اللہ بن عباس رضی اللہ تعالیٰ عنہما رسول اللہ صلی اللہ علیہ وسلم سے بیان کرتے ہیں کہ آپ صلی اللہ علیہ وسلم نے فرمایا جب تم اللہ تعالیٰ سے دعا کرو تو اپنی ہتھیلیوں سے کرو پھر ان کو نیچے نہ چھوڑو جب تک اپنے چہروں پر نہ پھیر لو۔ تنقید: یہ حدیث بھی جھوٹی ہے کیونکہ اس کی سند میں ابن عباس کے شاگرد محمد بن کعب قرظی سے بیان کرنے والا عیسیٰ بن میمون قرظی (حدیثیں گھڑنے والا) راوی ہے۔ اس کے متعلق محدثین کے فیصلے سنئے۔ امام عبد الرحمن بن مہدی فرماتے ہیں کہ میں نے عیسیٰ بن میمون سے پوچھا کہ ان حدیثوں کی کیا حقیقت ہے جن کو تو قاسم بن محمد ابی بکر صدیق رضی اللہ تعالیٰ عنہ سے بیان کرتا ہے؟ تو اس نے مجھے جواب دیا کہ میں دوبارہ ان کو نہیں بیان کروں گا۔ امام بخاری نے اسے منکر الحدیث کہا یعنی اس سے روایت کرنا حلال نہیں جیسا کہ پہلے گزر چکا ہے ”امام ابن حبان نے کہا کہ یہ کئی حدیثیں بیان کرتا ہے جو تمام موضوع (جھوٹی) ہیں۔ امام یحییٰ بن معین نے کہا کہ اس کی کوئی حدیث بھی کسی کام کی نہیں۔ ایک دفع یہ بھی کہا کہ لا باس بہ (یعنی اس سے روایت کرنے میں کوئی حرج نہیں)۔ امام محمد بن کعب نے کہا یہ ضعیف راوی ہے، کسی کام کا نہیں۔ امام فلاس نے کہا یہ متروک ہے۔ امام ابن عدی نے کہا کہ اسکی عام روایات کی کوئی بھی متابعت نہیں کرتا۔ امام نسائی نے کہا یہ ثقہ نہیں۔ امام یحییٰ بن معین نے کہا کہ اس نے محمد بن کعب قرظی سے کوئی حدیث بھی نہیں سنی اور یہ کسی کام کا نہیں۔ میزان الاعتدال ج ۳ ص 325-326، و تہذیب التہذیب ج 8 ص 236 بر حاشیہ و تقریب التہذیب ج 2 ص 102۔ لہذا یہ حدیث بھی جھوٹی اور مردود ہوئی مقبول نہیں۔ حدیث نمبر 5: ”قال ابوداؤد حدثنا عبد اللہ بن مسلمہ نا عبد الملک بن محمد بن ایمن عن عبد اللہ بن یعقوب بن اسحاق عن من حدث عن محمد بن کعب القرظی حدیثی عبد اللہ بن عباس ان رسول اللہ صلی اللہ علیہ وسلم قال۔ لاتستروا البجید من نظرتی کتاب اخیہ بغیر اذنیہ فانما ینظر فی النار سلوا اللہ بطون الکفکم ولا تسالوہ بطور حرا۔ فاذا فرغتم فاستسوا بھا وجو حکم قال ابوداؤد روی ہذا الحدیث من غیر وجہ عن محمد بن کعب کھا و اھیئہ و ہذا الطریق مثلھا و هو ضعیف ایضا۔“ سنن ابی داؤد مع عون المعبود ج 1 ص 553 باب الدعاء و سنن بیہقی ج 2 ص 212۔ ترجمہ: امام ابوداؤد نے کہا ہمیں عبد اللہ بن مسلمہ نے بیان کیا۔ اس نے کہا ہمیں عبد الملک بن محمد بن ایمن نے بیان کیا۔ اس نے عبد اللہ بن یعقوب بن اسحاق سے بیان کیا اس نے اس سے بیان کیا جس نے اسکو محمد بن کعب قرظی سے بیان کیا۔ اس نے کہا مجھے عبد اللہ بن عباس رضی اللہ تعالیٰ عنہما نے بیان کیا کہ رسول اللہ صلی اللہ علیہ وسلم نے فرمایا تم دیواروں پر پردے نہ ڈالو جس نے اپنے بھائی کی مخصوص کتاب یا خط میں دیکھا تو گویا کہ اس نے جہنم کی آگ میں دیکھا۔ تم اللہ تعالیٰ سے اپنی ہتھیلیوں کے ذریعے دعا کرو یعنی سیدھے ہاتھ اور ان کی پشتوں کے ذریعے دعا نہ کرو یعنی لٹے ہاتھ پھر جب تم دعا سے فارغ ہونے لگو تو ان کو اپنے چہروں پر پھیرو۔ امام ابو داؤد نے کہا کہ یہ حدیث محمد بن کعب قرظی سے کئی سندوں سے مروی ہے جو تمام ضعیف ہیں۔ صرف یہی سند کچھ بہتر ہے۔ اور یہ بھی ضعیف ہے۔ تنبیہ: امام ابوداؤد نے تو دوسری سندوں کی نسبت کچھ بہتر کہنے کے بعد اسے ضعیف کہا۔ لیکن میں اسے درج ذیل وجوہ کی بناء پر باطل کہتا ہوں۔ نمبر 1۔ اس کی سند میں عبد الملک بن محمد بن ایمن بن حجازی جو راوی ہے اسے امام ابوالقطن بن حسان نے مجہول الحال کہا اور امام ابوداؤد نے اس سے صرف یہی ایک مستقطع حدیث بیان کی ہے۔ اور اسے ضعیف کہا ہے۔ دیکھو تہذیب التہذیب ج 6 ص 418-419۔ نمبر 2: اس کی سند میں عبد اللہ بن یعقوب بن اسحاق کے استاد محمد بن کعب قرظی سے بیان کرنے والا راوی مجہول العین اور مجہول الحال ہے جسکا کوئی علم نہیں کہ وہ کون اور کیسا ہے۔ اس میں دو راوی مجہول ہوئے جس کی وجہ سے یہ حدیث بھی مردود ہوئی مقبول نہیں۔ علامہ البانی نے لکھا ہے کہ اس محمد بن کعب قرظی کا جو مجہول شاگرد ہے ممکن ہے کہ صالح بن حسان ہو اور یہ بھی ممکن ہے کہ وہ مجہول راوی عیسیٰ بن میمون قرظی جو جن پر تفصیلی جرح مذکور ہوئی۔ تب بھی یہ حدیث باطن اور مردود ہوئی



جوہر گزقاہل حجت نہیں۔ علامہ ناصر الدین البانی مدظلہ العالی نے ارواء الغلیل ج 2 ص 180 پر مستدرک حاکم ج 4 ص 270 کے حوالہ سے لکھا ہے کہ امام حاکم نے ابن عباس والی حدیث کئی اسناد سے اس طرح ذکر کی ہے۔ محمد بن معاویہ ثنا معارف بن زیاد الدینی قال سمعت محمد بن کعب القرظی یعنی محمد بن معاویہ نے کہا کہ ہمیں مصادف بن زیاد الدینی نے بیان کیا کہ اس نے کہا کہ میں نے محمد بن کعب قرظی سے سنا وہ ابن عباس رضی اللہ عنہما سے وہ نبی صلی اللہ علیہ وسلم سے بیان کرتے ہیں الخ۔ البانی صاحب نے یہ بھی لکھا ہے کہ محمد بن معاویہ کو امام دارقطنی امام یحییٰ بن معین اور امام ابو طاہر مدنی نے بھی کذاب (بڑا جھوٹا) کہا ہے نیز یحییٰ بن معین، علی بن مدینی، عمرو بن علی، خللی، ابن قانع نے اسے ضعیف غیر ثقہ اور متروک بھی کہا۔ امام بخاری نے کہا اس کو احادیث کی متابعت نہیں کی گئی۔ امام ابو داؤد نے کہا یہ کسی کام کا آدمی نہیں۔ امام زکریا ساجی نے کہا کہ جیسے لوگ کہتے یہ ویسے ہی حدیثیں بیان کر دیتا۔ یعنی اس کا دماغی توازن صحیح نہیں تھا۔ اس لیے ابو زرہ نے اس سے روایت کرنا چھوڑ دیا تھا۔ دیگر محدثین کے نزدیک بھی اس کا حافظہ خراب ہو گیا تھا اس لیے یہ اسناد و متون میں غلطیاں کرتا تھا امام دارقطنی اور امام طاہر مدنی نے اسے کذاب کہنے کے ساتھ یہ بھی کہا کہ یہ جھوٹی حدیثیں بناتا تھا۔ امام احمد بن حنبل نے کہا کہ میں نے اس کی موضوع (جھوٹی) حدیثیں دیکھیں۔ امام صالح بن محمد نے کہا محدثین نے اس کی حدیثیں چھوڑ دیں۔ نیز یہ بھی کہا کہ اس کی سب حدیثیں منکر ہیں۔ اس کا ترجمہ دیکھیں: تہذیب التہذیب ج 9 ص 464-465 و میزان الاعتدال ج 4 ص 44-45 اور اس کا استاد مصارف بن زیاد مدینی مجہول ہے۔ دیکھو میزان الاعتدال ج 4 ص 18۔ لہذا یہ حدیث بھی مردود ہوئی۔ ضعیف احادیث جتنی بھی ہوں وہ مل کر حسن نہیں بن سکتیں۔ علاوہ ازیں ہاتھ اٹھا کر دعائے مانگنے کے متعلق جتنی بھی صحیح یا حسن احادیث مروی ہیں ان میں سے کسی حدیث میں بھی اختتام دعا پر منہ پر ہاتھ پھیرنا ثابت نہیں اور نہ ہی معتبر سند سے کسی صحابی کا عمل ثابت ہے۔ نہ عام دعا میں اور نہ ہی قنوت نازلہ اور قنوت وتر میں۔ لہذا ہاتھ اٹھا کر دعا کرنے کے بعد منہ پر ہاتھ پھیرنے سے بچنا چاہیے۔ ہذا ما عندی واللہ اعلم بالصواب

فتویٰ کمیٹی

محدث فتویٰ